



**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH R. MICALLEF**

Seduta tas-26 ta' Jannar, 2010

Rikors Numru. 543/1996/1

Nicholas **JENSEN** sew *proprio* kif ukoll bħala prokuratur speċjali ta' l-assenti Irene Bache; Helen Miles; Agnes Gera de' Petri Testaferrata Bonici Għaxaq; Anna Maria Spiteri Debono sew *proprio* kif ukoll bħala prokuratur ta' l-assenti Caren Preziosi; u Alfred Gera de' Petri bħala eżekutur testamentarju tal-mejjet Alfio Testaferrata Bonici Għaxaq; u b'degriet tal-24 ta' Mejju, 2007, il-ġudizzju mill-persuna ta' Helen Miles għadda fil-persuna tar-rikorrenti Nicholas Jensen, Irene Bache u Agnes Gera de' Petri Testaferrata Bonici Għaxaq minħabba l-mewt tar-rikorrenti Helen Miles matul iż-żmien li kienet qiegħda tinstema' l-kawża

VS

L-AVUKAT ĠENERALI u l-Kummissarju tal-Artijiet

II-Qorti:

Rat ir-Rikors imressaq fid-29 ta' Marzu, 1996, li bih u għar-raġunijiet hemm imfissra, r-rikorrenti talbu li l-Qorti (a) ssib li biż-żamma min-naħa tal-intimati taħt titolu ta' pussess u użu tal-fondi f'numru mija u tnax (112), mija u tlettax (113) u mija u erbatax (114) fi Triq it-Tejtru l-Qadim, Valletta, u tal-fondi mija u sittax (116), mija u sbatax (117) u mija u tmintax (118) fl-istess imsemmija triq, kantuniera ma' l-fond f'numru tmienja u sittin (68), Triq l-Ifran, Valletta, u tal-fondi bin-numri tmienja u sittin "A" (68A), sebgħin (70) u wieħed u sebgħin (71) fi Triq l-Ifran, Valletta, r-rikorrenti qegħdin iġarrbu ksur tal-jeddijiet fundamentali tagħhom kif imħarsin bis-saħħa tal-artikolu 1 tal-Ewwel Protokoll u bl-artikoli 6 u 14 tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha "il-Konvenzjoni"); (b) issib għalhekk li l-imsemmi teħid u żamma taħt titolu ta' pussess u użu min-naħa tal-intimati ma jswiex; (ċ) tagħtihom ir-rimedji li jidhrilha xierqa, magħduda d-dikjarazzjoni li dik il-parti tal-Ordinanza dwar l-Akkwist ta' Artijiet għal Skopijiet Pubbliċi (Kap 88 tal-Liġijiet ta' Malta) tikser id-dispożizzjonijiet tal-istess Konvenzjoni, f'dik il-parti tagħha li tippermetti ż-żamma taħt titolu ta' pussess u użu, b'mod partikolari fl-artikolu 19(1) tal-istess Ordinanza; u (d) tillikwida d-danni li r-rikorrenti garrbu minħabba t-trattament illegali msemmi. Talbu wkoll l-ispejjeż;

Rat id-degriet tad-29 ta' Marzu, 1996, li bih ordnat in-notifika lill-intimati u qiegħdet il-kawża għas-smiġ għat-2 ta' April, 1996;

Rat it-Tweġiba mressqa mill-intimati fid-9 ta' April, 1996, li biha laqgħu għall-azzjoni attriċi billi qalu li t-teħid taħt titolu

Kopja Informali ta' Sentenza

ta' pussess u użu sar fl-interess pubbliku, u lanqas ma huwa eskluż li 'l quddiem huma setgħu jagħzlu li jiksboh b'titolu ta' xiri assolut. Minbarra dan, ċaħdu li r-rikorrenti ġarrbu xi diskriminazzjoni, minbarra li d-diskriminazzjoni taħt il-Konvenzjoni trid tintrabat ma' xi ksur ta' jedd ieħor imħares minnha. Laqgħu billi qalu li huma ma jaħtu xejn għal dewmien fil-proċeduri quddiem il-Bord tal-Arbitraġġ dwar l-Artijiet, billi kienu r-rikorrenti nfushom li ħadu żmien twil biex imqar jilleġittimaw l-atti quddiem il-Bord;

Rat id-degriet tagħha tas-17 ta' April, 1996, li bih ordnat li l-kawża tinstema' flimkien mal-kawża kostituzzjonali numru 537/96AJM¹;

Rat li bejn Novembru tal-1998 u t-18 ta' Jannar, 2007, il-kawża kienet qiegħda titħalla tistenna l-eżitu tal-kawża numru 537/96;

Rat in-Nota mressqa mill-intimat fit-18 ta' April, 2007, li biha u fid-dawl tad-dokumenti mehmuzin magħha, ressaq il-fehma li l-mertu tal-kawża kien ġie eżawrit, liema fehma r-rikorrenti warrbu għal kollox b'risposta motivata mressqa minnhom fil-25 ta' April, 2007²;

Rat ix-xhieda mressqa mill-partijiet, magħduda dik bil-meżż tal-affidavit;

Rat id-degriet tagħha tas-17 ta' Jannar, 2008³, li bih iddikjarat magħluq l-istadju tal-ġbir tal-provi tal-partijiet u, fuq talba tal-partijiet, tathom żmien biex iressqu s-sottomissjonijiet tagħhom permezz ta' noti;

Rat in-Nota ta' Sottomissjonijiet imressqa mir-rikorrenti fid-9 ta' April, 2008⁴;

Rat in-Nota ta' Sottomissjonijiet imressqa mill-intimati fl-20 ta' Mejju, 2008⁵, bi twegiba għal dik tar-rikorrenti;

¹ Din inqatgħet mill-Prim'Awla tal-Qorti Ċivili (Sede Kostituzzjonali) fit-18.1.1999 favur ir-rikorrenti, u mibdula f'parti minnha b'sentenza tal-Qorti Kostituzzjonali fit-8.1.2007

² Paġ. 59 tal-proċess

³ Paġ. 976 tal-proċess

⁴ Paġġ. 977 – 9 tal-proċess

⁵ Paġġ. 1007 – 1017 tal-proċess

Kopja Informali ta' Sentenza

Rat l-atti kollha tal-kawża;

Rat id-degriet tagħha tat-3 ta' Ġunju, 2008, li bih ħalliet il-kawża għas-sentenza;

Ikkunsidrat:

Illi din hija azzjoni dwar ksur ta' jedd fundamentali dwar tgawdija ta' possedimenti, smiġħ xieraq u mġiba diskriminatorja. Ir-rikorrenti, bħala sidien ta' bini fi Triq it-Tejtru l-Qadim u Triq l-Ifran fil-Belt Valletta, jikkontestaw it-teħid ta' dak il-ġid mill-awtoritajiet taħt titolu ta' pussess u użu, billi jgħidu li għal żmien twil ma sar l-ebda użu mill-imsemmi ġid u billi l-intimati naqsu jew milli jrodduhom lura jew li jiksibu b'titolu ta' xiri, kif sar ma' ħaddieħor. Ir-rikorrenti jilmintaw ukoll li, wara li l-istess intimati għaddew parti minn dak il-ġid lil terzi għal użu li ma kienx wieħed pubbliku, naqsu li jew jikkumpensawhom kif jixraq jew li jagħzlu li jiksibu l-ġid b'xiri assolut. Għalhekk, huma qegħdin jitolbu wkoll il-kumpens għad-danni li l-intimati ġabulhom bl-għamil tagħhom. Ir-rikorrenti jridu wkoll li, safejn il-liġi tħalli li ġid jittieħed taħt pussess u użu bla ma jingħata lis-sid il-jedd li jersaq lejn tribunal biex jitlob it-teħid ta' dak il-ġid b'xiri assolut jew b'dominju pubbliku, qabel ma jgħaddu għaxar snin minn dak it-teħid, l-Qorti ssib li dik il-liġi tikser il-Konvenzjoni;

Illi għal din l-azzjoni, l-intimati laqgħu billi saħqu li l-postijiet ittieħdu fl-interess pubbliku, u li, f'kull każ, ma kienx eskluż li 'l quddiem l-istess intimati kienu jagħzlu li jiksibu dawk il-postijiet b'titolu ta' xiri assolut. Bl-imsemmi teħid, ir-rikorrenti ma ġarrbux teħid tal-ġid tagħhom, imma biss imčaħħda minn parti mill-kera li setgħu idaħħlu. Laqgħu wkoll billi čaħdu li wettqu xi għamil diskriminatorju kontra r-rikorrenti għall-finijiet tal-Konvenzjoni u xlew lill-istess rikorrenti bid-dewmien fil-proċeduri mibdija quddiem il-Bord;

Illi mill-fatti li joħorġu mill-atti tal-kawża jirriżulta li r-rikorrenti huma s-sidien ta' għadd ta' stabili li jinsabu fi

Triq it-Tejtru l-Qadim, Valletta u fi Triq l-Ifran, Valletta. Dawn l-istabili jiffurmaw il-korp li jagħmel mill-ambjenti ta' madwar it-Tejtru Manoel, u jinsabu f'numru mija u tnax (112), mija u tlettax (113) u mija u erbatax (114) fi Triq it-Tejtru l-Qadim, Valletta, u tal-fondi mija u sittax (116), mija u sbatax (117) u mija u tmintax (118) fl-istess imsemmija triq, kantuniera ma' l-fond f'numru tmienja u sittin (68), Triq l-Ifran, Valletta, u tal-fondi bin-numri tmienja u sittin "A" (68A), sebgħin (70) u wieħed u sebgħin (71) fi Triq l-Ifran, Valletta. Għal xi żmien, l-imsemmija postijiet kienu ħwienet (għajr għall-post numru 71 fi Triq l-Ifran, li kien meżzanin)⁶;

Illi b'dikjarazzjoni tal-Gvernatur Ġenerali tal-14 ta' Settembru, 1972, pubblikata fil-Gazzetta tal-Gvern tais-26 ta' Settembru, 1972⁷, tħabbar li l-imsemmija postijiet kienu sejrin jittieħdu b'titolu ta' pussess u użu għal għan pubbliku sakemm hemm bżonn. Għall-ħabta tal-1975, il-Gvern beda jagħmel xi xogħlijiet f'uħud mill-imsemmija postijiet, b'mod li saru jaqdu b'modi differenti l-għanijiet tat-Tejtru Manoel⁸, kif għadhom jintużaw sal-lum⁹. Meta saru dawk ix-xogħlijiet, ma kienx għad hemm ftehim mas-sidien u lanqas kienet twettqet il-proċedura għat-teħid, iżjed mid-dikjarazzjoni tal-Gvernatur Ġenerali¹⁰;

Illi l-Kummissarju intimat bagħat jgħarraf lill-awturi tar-rikorrenti (li kienu s-sidien ta' dawk il-postijiet) b'ittra ufficjali fl-10 ta' Marzu, 1976¹¹, bl-imsemmi teħid (imma dan biss fir-rigward ta' post wieħed biss minnhom, jigifieri dak li jinsab f'numru 71, Triq l-Ifran, Valletta). B'ittra ufficjali oħra ta' dak inhar ukoll¹², l-istess intimat għarraf lis-sidien li kien qiegħed joffrilhom tnax-il lira Maltin (Lm 12)¹³ fis-sena bħala kera għal dak il-post, u dan skond stima li kienetsaret minn perit imqabbad mill-Kummissarju tal-Artijiet¹⁴. B'ittra ufficjali tagħhom tal-31 ta' Marzu, 1976, is-sidien ma laqgħux il-kera offrut lilhom u opponew

⁶ Nota ta' Osservazzjonijiet tal-intimati 15.9.1998, f'pag. 60 tal-proċess

⁷ Dok "B", f'pag. 5 tal-proċess

⁸ Affidavit ta' Adriano Gouder 24.6.1998, f'pag. 48 tal-proċess

⁹ Dok "NJ01", f'pag. 76 – 7 tal-proċess

¹⁰ Nota ta' Sottomissjonijiet tar-rikorrenti 14.8.1998, f'pag. 53 tal-proċess

¹¹ Dok "A", f'pag. 4 tal-proċess

¹² Dok "C", f'pag. 6 tal-proċess

¹³ Li jgħibu € 27.95 fi flus tal-lum

¹⁴ Ara Dok "KA3", f'pag. 287 tal-proċess

Kopja Informali ta' Sentenza

ukoll għall-fatt li dak il-fond kien se' jittieħed biex jagħmel parti mit-Tejtru Manoel¹⁵;

Illi b'ittra uffiċjali tal-11 ta' Marzu, 1976¹⁶, il-Kummissarju intimat bagħat jgħarraf lill-awturi tar-rikorrenti, bl-imsemmi teħid fir-rigward tal-fondi l-oħrajn ukoll u b'ittra uffiċjali oħra ta' dak inhar ukoll¹⁷, l-istess intimat għarraf lis-sidien li kien qiegħed joffrilhom b'kollox mija u tlieta u tletin lira Maltin (Lm 133)¹⁸ fis-sena bħala kera għal dawk il-postijiet. B'ittra uffiċjali oħra tagħhom tal-31 ta' Marzu, 1976, is-sidien ma laqgħux il-kera offrut lilhom u opponew ukoll għall-fatt li dawk il-fondi kienu se' jittieħdu bħala postijiet għal użu kummerċjali u li kienu sejrin isiru ħaġa waħda mat-Tejtru Manoel¹⁹;

Illi fid-9 ta' April, 1976²⁰, il-Kummissarju intimat fetaħ żewġ kawżi kontra s-sidien tal-postijiet quddiem il-Bord tal-Arbitraġġ dwar l-Artijiet, biex jitlob lil dak il-Bord jordna lis-sidien jaċċettaw it-teħid tal-postijiet b'titolu ta' pussess u użu, u biex jiffissa l-kumpens xieraq;

Illi bejn Settembru tal-1975 u Diċembru tal-1981, baqgħu jsiru xogħlijiet oħrajn u titjib fl-imsemmija postijiet, liema nefqiet saru minn flejjes tad-Dipartiment tax-Xogħlijiet²¹. L-istess postijiet għaddew f'idejn il-Kumitat tat-Tmexxija tat-Tejtru Manoel, u llum uħud minnhom jinsabu fil-pussess tal-Fundazzjoni Patrimonju Malti, ta' Miveda Company Limited u ta' Patrimonju Publishing Limited²². Kemm hu hekk, il-ftehim bejn il-Kumitat tat-Tmexxija u Miveda Company Limited sar f'Awissu tal-1994²³ filwaqt li dak mal-Fundazzjoni Patrimonju Malti sar f'Settembru tal-1996 b'seħħ minn Ottubru tal-istess sena²⁴ ;

Illi din il-kawża nfetħet f'Marzu tal-1996;

¹⁵ Dok "F", f'paġ. 9 tal-proċess

¹⁶ Dok "G", f'paġ. 10 tal-proċess

¹⁷ Dok "I", f'paġ. 12 tal-proċess

¹⁸ Lj jgħibu € 309.81 fi flus tal-lum

¹⁹ Dok "L", f'paġ. 15 tal-proċess

²⁰ Rik. Nru. 26/76LAB u Rik Nru. 27/76LAB li t-tnejn tħallew *sine die* f'Ottubru tal-1996

²¹ Affidavit ta' Albert v. Mamo 5.11.2007, f'paġġ. 165 – 6 tal-proċess

²² Xhieda ta' Tony Cassar Darien, Dok "AA1", f'paġġ. 337 sa 344 tal-proċess

²³ Dok "JL3", f'paġġ. 418 sa 420 tal-proċess

²⁴ Dok "JL4", f'paġ. 462 tal-proċess

Illi b'Dikjarazzjoni maħruġa mill-President ta' Malta fit-18 ta' Jannar, 2007²⁵, u mxandra fil-ħarġa tal-Gażżetta tal-Gvern tat-23 ta' Jannar, 2007, tħassret id-Dikjarazzjoni tal-Gvernatur Ġenerali tas-26 ta' Settembru, 1972, u tħabbar li l-istess postijiet kienu qegħdin jittieħdu taħt titolu ta' dominju pubbliku għall-finijiet tal-Ordinanza. Fl-imsemmija dikjarazzjoni, tħabbar ukoll li l-Kera tal-Għarfien offerta għall-imsemmija postijiet kienet ta' wieħed u għoxrin elf lira Maltin (Lm 21,000)²⁶. Din il-kera nħadmet skond stima ta' perit imqabbda mill-Kummissarju intimat²⁷;

Illi l-ewwel ħaġa li din il-Qorti jidhrilha xieraq tirrileva fil-konsiderazzjonijiet ta' dritt marbutin mal-każ huwa l-fatt li l-kwestjoni f'din il-kawża hija ħolqa minn sensiela ta' proċeduri li r-rikorrenti ressqu quddiem il-Qrati f'għadd ta' kawżi dwar l-istess postijiet. Kemm hu hekk, din l-istess kawża kienet għamlet żmien tistenna l-eżitu ta' kawża oħra ta' natura kostituzzjonali²⁸, filwaqt li għad hemm ukoll kawżi oħrajn li għadhom qegħdin jinstemgħu fir-rigward taċ-ċirkostanzi fattwali li għadhom kemm issemmew. Għalhekk, ma jistax jonqos li din il-Qorti sejra tqis ukoll l-kwestjonijiet li jinsabu diġa' maqtugħa f'dawk il-proċeduri fid-dawl tas-sentenzi mogħtija (b'mod partikolari fejn dawk is-sentenzi saru ġudikat);

Illi għalkemm fis-sewwa l-intimati reġġgħu lura d-Dikjarazzjoni tal-Gvernatur Ġenerali dwar it-teħid taħt titolu ta' pussess u użu tal-postijiet mertu tal-każ, ma jistax jingħad li l-mertu ta' din il-kawża ngħalaq – bħalma setgħu f'xi żmien ippretendew l-intimati – u dan kemm għaliex uħud mill-kwestjonijiet imqanqlin fil-bidu tal-kawża għadhom jitolbu li jkunu indirizzati u kif ukoll għaliex fil-fatt ir-rikorrenti għadhom sal-lum ma ngħatawx lura l-pussess tal-imsemmija postijiet. Għall-kuntrarju, bis-saħħa ta' Dikjarazzjoni Presidenzjali magħmula f'Jannar tal-2007, ħareġ li l-istess postijiet ittieħdu mill-Gvern b'titolu ta' dominju pubbliku. Hawn ukoll, il-Qorti qiegħda tagħmilha

²⁵ Dok "AG1", f'paġġ. 55 – 6 tal-proċess

²⁶ Li jgħibu € 48,916.84 fi flus tal-lum

²⁷ Affidavit tal-A.I.Ċ. Carmen Sutton 30.7.2007 f'paġġ. 291 – 2 tal-proċess

²⁸ Kemm hu hekk, kopja tal-atti ta' dik il-kawża – Rik. Kost. 537/96 – jagħmlu parti mill-atti ta'din il-kawża, f'paġġ. 352 sa 975 tal-proċess

ċara li din is-sentenza trid toqgħod fuq it-talbiet li saru fir-rikors promotur u ma tistax tqis il-qagħda issa maħluqa b'dawn l-iżviluppi l-godda (kif ir-rikorrenti jistednuha tagħmel fin-Nota ta' Sottomissjonijiet tagħhom²⁹), għalkemm m'hijiex sejra twarrab minn quddiemha l-eżistenza tagħhom;

Illi, kif ingħad qabel, ir-rikorrenti qegħdin isejsu l-azzjoni tagħhom fuq żewġ binarji: (i) il-ksur ta' l-jedd fundamentali tagħhom dwar it-tgawdija ta' fwejjigħom u t-teħid ta' dik it-tgawdija mingħajr kumpens xieraq u bla raġunijiet tajbin fil-liġi (ma' din hemm marbut l-ilment ta' ksur ta' jedd fundamentali maħluq bit-trattament diskriminatorju fil-konfront tagħhom); u (ii) il-ksur tal-jedd fundamentali tagħhom għal smiġħ xieraq kemm minħabba d-dewmien tal-proċeduri pendenti quddiem il-Bord tal-Arbitraġġ dwar l-Artijiet u kif ukoll minħabba li ma ngħatalhomx aċċess għal qorti biex tiddeċiedi l-kwestjoni tar-raġuni u l-mod tat-teħid ta' dak il-pussess (ma' din hemm marbuta l-kwestjoni li l-liġi nnifisha tmur kontra l-Konvenzjoni);

Illi għal dak li jirrigwarda l-ilment dwar it-teħid tal-postijiet taħt titolu ta' pussess u użu, r-rikorrenti jressqu tliet ilmenti: (a) l-ewwel wieħed huwa li ma kienx minnu li l-postijiet ittieħdu għal skop pubbliku; (b) it-tieni wieħed hu li għal żmien twil wara li f'arġet id-Dikjarazzjoni tal-Gvernatur Ġenerali, ma sar l-ebda użu mill-imsemmija postijiet u f'kull każ, il-kera tal-għarfien proposta snin wara t-teħid ta' dak il-pussess kienet baxxa wisq; u (ċ) t-tielet wieħed hu fis-sens li wkoll kieku kien hemm skop pubbliku għat-teħid tal-postijiet, kien fil-każ tal-ġid tagħhom biss li dan ittieħed b'titolu ta' pussess u użu, għaliex f'każijiet oħrajn b'halhom, il-Gvern jew ha l-pussess b'titolu assolut jew inkella taħt titolu ta' dominju pubbliku. Kif ingħad, b'dawn l-ilmenti r-rikorrenti jgħidu li garrbu ksur tal-artikolu 1 tal-Ewwel Protokoll tal-Konvenzjoni u tal-artikolu 14 tal-Konvenzjoni;

²⁹ Paġ. 979 tal-proċess. Kemm hu hekk, ir-rikorrenti fethu kawzi sewwasew dwar is-siwi ta' dawn l-iżviluppi quddiem il-Prim'Awla tal-Qorti Ċivili [Rik. Nru. 327/07LFS u 392/07RCP] u li dwarhom ingħataw sentenzi fil-mertu (illum appellati u għadhom qegħdin jinstemgħu mill-Qorti tal-Appell, u kif ukoll quddiem din il-Qorti diversament presjeduta [Rik. Nru. 23/07TM] li għadha qiegħda tinstema'

Illi dwar jekk huwiex minnu li t-teħid tal-postijiet ma kienx għal skop pubbliku, r-rikorrenti jtennu li l-postijiet ittiefdu biex jaqdu u jikkomplementaw attivitajiet kummerċjali. Jirriżulta li l-postijiet kollha jdawru l-binja tat-Tejatra Manoel u llum il-ġurnata jagħmlu parti minnu f'dak li għandu x'jaqsam ma' ambjenti u attivitajiet li jittellgħu fih. Irriżulta wkoll li parti minn dawn il-postijiet jintużaw bħala ristoranti jew stabiliment għall-konsum tal-ikel, u jinsabu mmexxija minn terzi li, għall-użu tagħhom, jħallsu kera lill-Kumitat tat-Tmexxija tal-istess tejatru;

Illi huwa llum aċċettat li t-tifsira ta' "*skop pubbliku*" li wieħed isib fl-artikolu 2 tal-Kapitolu 88 trid tinftiehem fid-dawl ta' osservazzjonijiet magħmulin f'xi sentenzi mogħtija mill-qrati tagħna fl-aħħar snin. B'dan il-mod, għalhekk, joħroġ li l-kejl tal-għan pubbliku huwa dak tal-interess ġenerali tal-kollektivita' b'kuntrast mal-interess tal-individwi. Dan ifisser, li l-fatt waħdu li ġid jittiefed mingħand persuna waħda biex jingħata lil persuna oħra ma jgħibx b'daqshekk in-nuqqas ta' interess pubbliku³⁰, jekk tassew ikun jirriżulta li dak it-teħid ikun seħħ għal għan pubbliku³¹. Ifisser ukoll li l-fatt waħdu li post jittiefed biex jintuża għal skop kummerċjali ma jgħibx b'daqshekk li l-għan maħsub m'huwiex wieħed pubbliku jew li m'huwiex fl-interess pubbliku³²;

Illi minn qari xieraq tal-atti tal-kawża l-Qorti tasal għall-fehma li fiż-żmien li nħarġet id-Dikjarazzjoni tal-Gvernatur Ġenerali, l-għan li għalih ittiefed il-bini tar-rikorrenti kien marbut mat-titjib tal-attivitajiet kulturali marbuta mat-Tejatra li l-istess beni jinsabu madwaru. Dan l-għan jaqa' sewwasew fit-tifsira ta' għan pubbliku kif fuq imfissra;

Illi, madankollu, filwaqt li wieħed jagħraf ukoll bejn l-implikazzjonijiet tal-kunċett tal-għan pubbliku minn dawk marbuta mal-kunċett ta' interess pubbliku³³, fil-każ tal-lum

³⁰ Kost. 30.5.2003 fil-kawża fl-ismijiet *Abdilla vs Onor. Segretarju Parlamentari għall-Ambjent u l-Artijiet et* (Kollez. Vol: LXXXVII.i.132)

³¹ P.A. Kost. 25.7.1996 fil-kawża fl-ismijiet *Vincent Borg et vs Onor. Prim Ministru et* (mhix pubblikata, imma konfermata mill-Qorti Kostituzzjonali fil-15.10.2008)

³² Kost. 27.3.2003 fil-kawża fl-ismijiet *Vella pro et noe vs Il-Kummissarju tal-Artijiet et* (Kollez. Vol: LXXXVII.i.57)

³³ Ara, per eżempju, Kost 10.11.1993 fil-kawża fl-ismijiet *Grech vs Il-Prim Ministru et* (Kollez. Vol: LXXVII.i.139), App. Ċiv. 30.12.1993 fil-kawża fl-ismijiet *Vella et vs Is-Segretarju tad-Djar et*

jirriżulta element partikolari li jista' jkun determinanti għall-eżitu tiegħu. Dan jingħad minħabba l-fatt li l-għoti ta' wħud mill-postijiet tar-rikorrenti b'kirja lil terzi għal użu kummerċjali jista' la jkun sar għal għan pubbliku u lanqas għal interessi pubbliċi, imma biss biex jaqdu interessi privati li jmorru lil hinn mill-ambitu tat-tħaddim tal-Kapitolu 88 tal-Liġijiet ta' Malta;

Illi huwa fid-dawl ta' din il-qagħda li l-Qorti għandha tistħarreg l-ilment tar-rikorrenti dwar il-ksur imġarrab minnhom tal-jedd imħares taħt l-ewwel artikolu tal-Ewwel Protokoll tal-Konvenzjoni. Kemm hu hekk, l-eżercizzju li għandha tagħmel f'dan il-każ huwa dak li tqis jekk kemm-il darba kienx hemm ksur tal-jedd tagħhom għat-“tgawdija paċifika tal-possedimenti” tagħhom f'każ li l-għamil ma jkunx wieħed ta' **teħid** (fis-sens ta' ċaħda jew, fi kliem il-Konvenzjoni, “privazzjoni”) ta' dak il-ġid imma ta' **ndħil** f'dik it-tgawdija. Jekk jirriżulta li kien hemm teħid, allura l-Qorti tkun trid tqis ukoll jekk dak it-teħid kienx maħsub fl-interess pubbliku jew fl-interess ġenerali u kif ukoll jekk dan ikunx sar b'ħarsien ta' liġi domestika u tal-prinċipji ġenerali tad-dritt internazzjonali;

Illi l-Artikolu 1 tal-Ewwel Protokoll tal-Konvenzjoni jrid li:

“Kull persuna naturali jew persuna morali għandha dritt għat-tgawdija paċifika tal-possedimenti tagħha. Ħadd ma għandu jiġi ipprivat mill-possedimenti tiegħu ħlief fl-interess pubbliku u bla ħsara tal-kundizzjonijiet provduti bil-liġi u bil-prinċipji ġenerali tal-liġi internazzjonali.

“Iżda d-dispożizzjonijiet ta' qabel ma għandhom bl-ebda mod inaqqsu d-dritt ta' Stat li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skond l-interess ġenerali jew biex jiżgura l-ħlas ta' taxxi jew kontribuzzjonijiet oħra jew pjeni.”;

Illi l-imsemmi artikolu jitkellem kemm dwar it-teħid u kif ukoll dwar il-kontroll ta' possediment. Dak l-artikolu, kif ilu

(Kollez. Vol: LXXVII.ii.390) u Kost. 6.10.1999 fil-kawża fl-ismijiet *Mousu' et vs Id-Direttur tal-Lottu Pubbliku et* (Kollez. Vol: LXXXIII.i.246) għat-tifsira bejn « skop » u « interess » pubbliku

jingħad u kif ilu stabilit³⁴, huwa ġabra ta' tliet (3) regoli msenslin waħda mal-oħra u li għandhom jinftehemu b'qari ma' xulxin. B'mod partikolari, fil-ħarsien tal-jedd imsemmi f'dak l-artikolu irid jintwera li jkun inżamm u tħares bilanċ xieraq bejn l-interessi tal-komunita' u dawk tal-individwu li ġidu jkun intlaqat mill-għamil tal-Istat (f'dan il-każ, l-esproprijazzjoni). Dwar it-tifsir xieraq ta' dan l-artikolu, il-Qrati tagħna diġa'³⁵ taw il-fehmiet meqjusa tagħhom u ħarġu b'sensiela ta' prinċipji li fuqhom għandhom jintiżnu l-jeddijiet tal-individwu fuq naħa u dawk tal-Istat fuq in-naħa l-oħra. Għalhekk, filwaqt li l-liġijiet li jagħtu s-setgħa lill-Istat li jieħu ġid f'idejha għal għanijiet pubbliċi huma meqjusa bħala meħtieġa f'soċjeta' demokratika, dawn ma jagħtux jedd assolut jew insindakabbli lill-Istat, għaliex tali jedd għandu jitqies bħala eċċezzjoni jew limitazzjoni għall-jedd tal-individwu li jgawdi ħwejġu u ġidu bil-kwiet, u għalhekk l-Istat irid juri kif imiss li l-jedd tiegħu wettqu bil-qies u fil-parametri permessi mil-liġi;

Illi għall-finijiet ta' dan l-artikolu, ikun hemm "teħid ta' possedimenti" biss "*when all the legal rights of the owner are extinguished by operation of law or by the exercise of a legal power to the same effect. In the absence of a formal extinction of the owner's rights, the Court has been very cautious about accepting that a de facto deprivation of property qualifies as a deprivation for the purposes of Article 1/2*"³⁶. B'"de facto deprivation" wieħed jifhem dawk il-każijiet fejn "*the authorities interfere substantially with the enjoyment of possessions without formally divesting the owner of his title*"³⁷. Għalhekk, b'teħid ta' ġid mingħand is-sid għall-finijiet ta' dan l-artikolu, jidher li wieħed ifisser il-każ fejn il-jeddijiet proprjetarji jingiebu fix-xejn³⁸;

Illi min-naħa l-oħra għal dak li jirrigwarda l-indiħil fl-użu tal-ġid min-naħa tal-Istat, jidher li dan l-indiħil jista' jieħu s-sura ta' kull għamla ta' kontroll (bla ma jċaħħad lis-sid mit-

³⁴ Sa mis-sentenza Q.E.D.B. 23.9.1982 fil-kawża fl-ismijiet *Sporrong & Lonroth vs Svezja* (Applik. Nru. 7151/75) § 61

³⁵ Ara, per eżempju, Kost. 28.12.2001 fil-kawża fl-ismijiet *Cachia vs Avukat Ġenerali et* (Kollez. Vol: LXXXV.i.615)

³⁶ Harris, O'Boyle & Warbrick *Law of the European Convention on Human Rights* (1995), paġġ. 527 – 8

³⁷ *Ibid.* f'paġ. 528

³⁸ Ara, per eżempju, Kost. 1.2.2008 fil-kawża fl-ismijiet *Vincent Curmi noe et vs L-Onor. Prim Ministru et* (każ li jirreferi għall-jedd tal-lawdemju)

titolu), sakemm dan isir billi jitħares il-bilanċ bejn il-ħtieġa jew interess pubbliku jew ġenerali u l-jeddijiet tas-sid fuq dak il-ġid;

Illi filwaqt li huwa d-dmir tal-Istat li juri li t-teħid jew l-indħil seħħ tassew fl-interess pubbliku jew ġenerali³⁹, hemm qbil li, fejn jidħol dak li jitqies bħala “interess pubbliku”, l-Istat igawdi firxa wiesgħa ta' diskrezzjoni⁴⁰. Madankollu, l-mod kif titwettaq dik id-diskrezzjoni jrid jgħaddi mill-għarbiel tal-bilanċ mistenni bejn l-interessi tas-soċjeta' u dawk tal-individwu mgarrab bit-twettiq tagħha, u dan kemm jekk l-għamil ikun ta' teħid ta' proprjeta' u kif ukoll jekk ikun “semplicement” dwar indħil fl-użu tagħha⁴¹;

Illi mill-fatti li joħroġu mill-atti tal-kawża, l-Qorti ssib li t-teħid tal-ġid tar-rikorrenti taħt titolu ta' pussess u użu m'għandux jitqies bħala teħid tal-ġid, għaliex ir-rikorrenti għadhom sal-lum magħrufin bħala s-sidien tal-bini meħud. Għalhekk, l-għamil tal-intimati jikkostitwixxi għamla ta' kontroll fl-użu ta' dak il-ġid, dettat minn ċirkostanzi ta' fatt marbuta mat-twessigħ u t-titjib tal-ħidma marbuta mal-attivitajiet kulturali mtellgħin fit-Tejatra Manoel. Dan ifisser ukoll li t-teħid taħt tali titolu min-natura tiegħu huwa mistenni li jkun għal żmien limitat u safejn il-ħtigijiet li jkunu wasslu għat-tħaddim ta' dik l-għamla ta' teħid ikunu jiddettaw;

Illi fir-rikors tagħhom, ir-rikorrenti jgħidu li għal żmien twil wara d-Dikjarazzjoni tal-Gvernatur Ġenerali, il-postijiet ma ntuzawx mill-Gvern mhux biss għall-iskop li suppost kienu ttieħdu kif imsemmi fl-istess Dikjarazzjoni. Mill-provi mressqa fl-atti, joħroġ li sa anqas minn sentejn u nofs wara dik id-Dikjarazzjoni, d-Dipartiment tax-Xogħlijiet kien ħa f'idejh uħud minn dawk l-istabili u kien beda jagħmel xogħol ta' titjib fihom. Meta wieħed iqabbel dak il-perjodu ta' żmien ma' oħrajn li l-Qrati tagħna kellhom jikkunsidraw

³⁹ Kost. 24.5.2004 fil-kawża fl-ismijiet *Raymond Vella et vs Il-Kummissarju tal-Artijiet*

⁴⁰ Q.E.D.B. 23.11.2000 fil-kawża fl-ismijiet *The former King of Greece et vs Greċja* (Applik. Nru. 25701/94) § 87

⁴¹ K. Reid *A Practitioner's Guide to the European Convention on Human Rights* (3rd. Edit, 2007) paġ. 501

taħt ilment bħal dan⁴², wieħed ikollu jasal għall-fehma li din il-parti tal-ilment tar-rikorrenti m'hijiex mistħoqqa. Minbarra dan, jidher li l-użu li sar mill-postijiet milquta fid-Dikjarazzjoni (għallanqas fl-ewwel żminijiet) kien jaqbel mal-għan maħsub fl-istess Dikjarazzjoni tal-Gvernatur Ġenerali u fit-talba dipartimentali li kienet saret lill-Kummissarju intimat biex wasslet għall-ħruġ tal-istess Dikjarazzjoni;

Illi jidher li fit-tifsira mogħtija lill-kwestjoni taż-żamma tal-bilanċ xieraq bejn l-interess tal-kolettivita' (l-interess pubbliku) u l-jeddijiet tal-persuna li ħwejjigha jkunu ttieħdu mill-awtorita' pubblika, wieħed irid jara jekk tali persuna kellhiex aċċess għal għodda xierqa li biha setgħet tqassar iż-żmien li fih il-proċess tat-teħid (u l-konsegwenzjali ħlas ta' kumpens xieraq) jingieb fi tmiemu⁴³. Dan jingħad għaliex *"the fair balance will not be upset where the applicant has failed to make proper use of available procedures for remedying the interference complained of, even where these interferences were prima facie incompatible with the fair balance requirement and even where the conduct of the authorities was not beyond reproach"*⁴⁴;

Illi kif sejjer jissemma aktar 'il quddiem, ir-rikorrenti kellhom aċċess għal din l-għodda u li sal-lum ma jidhirx li nqadew biha, biex iż-żmien li ħwejjighom ma jibqgħux iżjed taħt titolu ta' pussess u użu jitqassar. Kieku l-qagħda tar-rikorrenti kienet miżmuma minħabba f'hekk biss, kieku din il-Qorti ma kienx ikollha dubju li l-ilment tar-rikorrenti dwar ksur ta' xi jedd tagħhom taħt l-imsemmi artikolu 1 tal-Ewwel Protokoll ma kienx ikun daqstant mistħoqq. Imma l-qagħda tar-rikorrenti dwar l-indħil fil-pussess ta' ħwejjighom hija milquta minn fatt partikolari u jiġifieri li huwa probabbli ħafna li l-użu li qiegħed isir minn ħwejjighom qiegħed iservi għal interessi li m'humieq "pubbliċi" fis-sens hawn fuq imfisser;

⁴² Ara, per eżempju, Kost 10.10.2003 fil-kawża fl-ismijiet *Bezzina Wettinger et vs Kummissarju tal-Artijiet* (Kollez. Vol: LXXXVII.i.312) u Kost. 2.12.2003 fil-kawża fl-ismijiet *Allied Newspapers Ltd vs Avukat Ġenerali et* (Kollez. Vol: LXXXVII.i.514)

⁴³ Ara, per eżempju, Q.E.D.B. 23.4.1996 fil-kawża fl-ismijiet *Phocas vs Franza* (Applik. Nru. 17869/91) § 60

⁴⁴ van Dijk, van Hoof, van Rijn, Zwaak *Theory & Practice of the European Convention on Human Rights* (4th Edit., 2006), f'pag. 876

Illi għalhekk l-istħarriġ tal-ilment tar-rikorrenti jrid isir dwar l-użu attwali li qiegħed isir minn bosta mill-postijiet milquta bid-Dikjarazzjoni. Meta wieħed iqis il-kriterji dottrinali hawn fuq imsemmija fid-dawl tal-fatt li l-biċċa l-kbira mill-imsemmija postijiet tar-rikorrenti llum jinsabu f'idejn terzi persuni (li m'għandhom l-ebda f'ijiel ta' pretensjoni li huma awtoritajiet pubbliċi) u li l-attivitajiet li qiegħdin iwettqu fihom hija waħda prinċipalment kummerċjali għal interessi privati, wieħed isibha bi kbira biex jibqa' jgħid li l-pussess u l-użu huwa wieħed fl-interess pubbliku jew għal għan pubbliku. Dan jingħad minbarra l-fatt li tali użu kummerċjali jseñħ ukoll meta ma tkun għaddejja l-ebda attivitajiet kulturali fit-Tejtru nnifsu;

Illi l-Qorti hija tal-fehma li din il-qagħda twassal biex iġġib fix-xejn il-bilanċ xieraq mistenni fl-artikolu 1 tal-Ewwel Protokoll tal-Konvenzjoni bejn l-interessi tal-komunita' in ġenerali u dawk tas-sid li f'hejġu jkunu ttieħdu mill-awtoritajiet pubblika⁴⁵. Dan ukoll għaliex fejn l-indiħil tal-awtoritajiet pubblika fit-tgawdija tal-ġid tal-privat tirrigwarda ġid li l-istess awtoritajiet pubblika ma tkunx għadha kisbet bħala tagħha, l-interess pubbliku jrid jibqa' jissussisti tul iż-żmien kollu ta' dak l-indiħil⁴⁶;

Illi dan qiegħed jingħad ukoll b'żieda mal-kwestjoni tal-kera fqir offert lill-awtur tar-rikorrenti fl-ittra tal-Kummissarju intimat f'Marzu tal-1976. Kif diġa' jirriżulta mill-konsiderazzjonijiet tas-sentenza mogħtija mill-Qorti Kostituzzjonali fil-kawża l-oħra li tolqot il-binja magħrufa bħala "Palazzo Bonici" (u li din il-Qorti qiegħda tagħmel tagħha għaliex tqis li dawk il-konsiderazzjonijiet jgħoddu sewwa għall-ġid mertu ta' din il-kawża), għall-bosta snin ir-rikorrenti kienu mġegħlin iġorru piż sproporzjonat bejn l-interessi tal-kollektivitajiet u l-jeddijiet tagħhom dwar f'hejġijom;

Illi f'dan ir-rigward tajjeb li jingħad li "*compensation terms are material to the assessment of whether the contested*

⁴⁵ Ara per eżempju Q.E.D.B. 5.11.2002 fil-kawża fl-ismijiet *Pincova et vs Ir-Repubblika Ċeka* (Applik. Nru. 36548/97) §§ 52 – 3

⁴⁶ Kost. 8.1.2007 fil-kawża fl-ismijiet *Gera dePetri Testaferrata Bonici Ghaxaq vs L-Avukat Ġenerali et*

measure respects the requisite fair balance and whether or not it imposes a disproportionate burden. In this connection the Court holds that the taking of property without payment of an amount reasonably related to its value will normally constitute a disproportionate interference. However, legitimate objectives of 'public interest may call for less than reimbursement of the full market value' »⁴⁷;

Illi minn dawn il-konsiderazzjonijiet joħroġ li l-ilment tar-rikorrenti għar-rigward tal-ksur tal-jedd tagħhom għal tgawdija bla xkiel ta' ħwejjigħom huwa mistħoqq;

Illi ladarba l-Qorti waslet għall-fehma li r-rikorrenti tassew ġarrbu ksur tal-jedd fundamentali tagħhom taħt l-artikolu 1 tal-Ewwel Protokoll, ikun xieraq li tistħarreġ ukoll jekk kemm-il darba jistax jingħad li r-rikorrenti ġarrbu għamil diskriminatorju li ġidhom ittieħed taħt titolu ta' pussess u użu. Din il-mistoqsija trid tintwieġeb fid-dawl tal-fatti kollha li jirrizultaw mill-atti. Ir-rikorrenti jsejsu dan l-ilment tagħhom fuq tqabbil statistiku dwar postijiet jew stabilimenti kummerċjali li kienu jinsabu fil-Belt Ewlenija tagħna u li wkoll intlaqtu (jew ma ntlax) b'teħid taħt titolu ta' pussess u użu⁴⁸. F'dawn il-provi, magħduda magħhom it-traskrizzjoni tax-xhieda mogħtija mill-Kummissarju intimat fl-atti tal-kawża li kienet miexja ma' din⁴⁹, ir-rikorrenti jisiltu l-bażi tal-ilment tagħhom li l-awtoritajiet imxew magħhom b'mod diskriminatorju minn kif imxew m'oħrajn fil-qagħda tagħhom. Huma jisħqu l-aktar fuq il-fatt li l-Gvern għażel li jieħu t-tmexxija ta' ġidhom biss taħt titolu ta' pussess u użu, u fuq il-fatt li l-kera tal-għarfien proposta lilhom għall-ġid tagħhom kien baxx wisq meta mqabbel mal-kera li l-Gvern innifsu jdaħħal minn postijiet oħrajn kummerċjali fil-Belt;

Illi biex ikun mistħarreġ kif imiss ilment ta' ksur tal-artikolu 14 tal-Konvenzjoni, ikun tajjeb li wieħed jiftakar (i) li dak l-ilment irid ikun marbut ma' xi jedd ieħor imħares mill-Konvenzjoni, u (ii) li l-kawżali tad-diskriminazzjoni

⁴⁷ van Dijk, van Hoof, van Rijn, Zwaak *op. Cit.*, pag. 881

⁴⁸ Dok "NJ02", f'pagġ. 80 sa 95 tal-proċess

⁴⁹ Dok "NJ04", f'pagġ. 135 sa 157 tal-proċess

msemminj f'dak l-artikolu huma biss indikativi u jistgħu jkunu usa' mill-kawżali maħsuba fl-artikolu 45 tal-Kostituzzjoni. Wieħed irid iqis ukoll li (iii) it-trattament differenti mogħti bejn kategorija ta' persuni u oħra trid tkun waħda leġittima u raġonevoli, u għalhekk mhux kull trattament differenti jwassal għal sejbien ta' trattament diskriminatorju bi ksur tal-imsemmi artikolu 14⁵⁰. Madankollu, persuna tista' ssejjes talba taħt dan l-artikolu minkejja li la tista' turi u lanqas biss tippretendi ksur ta' xi jedd "sostantiv" ieħor imħares mill-Konvenzjoni, sakemm tali talba taqa' fl-"ambitu" ta' jedd bħal dak⁵¹;

*Illi illum il-ġurnata jidher li huwa stabilit li "a difference in treatment is discriminatory, for the purposes of Article 14 of the Convention, if it has 'no objective and reasonable justification'. In other words, the notion of discrimination includes in general cases where a person or group is treated, without proper justification, less favourably than another, even though the more favourable treatment is not called for by the Convention. Article 14 does not prohibit distinctions in treatment which are founded on an objective assessment of essentially different factual circumstances and which, being based on the public interest, strike a fair balance between the protection of the interests of the community and respect for the rights and freedoms safeguarded by the Convention. The Contracting States enjoy a certain margin of appreciation in assessing whether and to what extent differences in otherwise similar situations justify a difference in treatment. The scope of the margin of appreciation will vary according to the circumstances, the subject-matter and its background, but the final decision as to observance of the Convention's requirements rests with the Court"*⁵²;

Illi kif ingħad b'mod meqjus u miġbur mill-Qrati tagħna f'dan ir-rigward: "biex tara jekk kienx hemm

⁵⁰ Q.E.D.B. 23.7.1968 fil-Case *Relating to Certain Aspects of the Laws on the Use of Languages in Education in Belgium vs Belgju* (Applik. Nru. 1474/62 et.), § 10, u Q.E.D.B. 8.7.1986 fil-kawża fl-ismijiet *Lithgow vs Renju Unit* (Applik. Nru. 9006/80 et.), § 177

⁵¹ Harris, O'Boyle & Warbrick *Law of the European Convention on Human Rights* (1995), paġġ. 465 – 6

⁵² Q.E.D.B. 12.2.2008 fil-kawża fl-ismijiet *Kafkaris vs Ċipru* (Applik. Nru. 21906/04) § 161 (każ fejn persuna ikkundannata għal għomorha l-habs ma ngħatatx maħfra Presidenzjali bħal uħud oħrajn li kellhom l-istess kundanna u ngħatatilhom maħfra)

diskriminazzjoni bi ksur ta' dak li jrid l-artikolu 14 tal-Konvenzjoni, il-Qorti trid tara jekk (1) kienx hemm differenza fil-mod kif persuni differenti tħallew igawdu l-jeddijiet imħarsa taħt il-Konvenzjoni, (2) din id-differenza fit-trattament kinitx bejn persuni li s-sitwazzjoni tagħhom kienet tixxiebah, (3) din id-differenza kinitx bil-ħsieb li jintlaħaq għan legittimu; u (4) kienx hemm proporzjonalita' bejn id-differenza fit-trattament u l-għan li ried jintlaħaq permezz ta' dik id-differenza, jew kienx meħtieġ li jkun hemm dik id-differenza biex jintlaħaq dak il-għan. Huwa importanti, għalhekk, li l-paragun isir bejn persuni li huma placed in analogous situations⁵³;

Illi fis-sottomissjonijiet tagħhom⁵⁴, ir-rikorrenti jsemmu ħames raġunijiet għaliex huma jqisu li garrbu għamil diskriminatorju min-naħa tal-intimati. Fost dawn, huma jsemmu li l-intimati nqadew b'mod mhux xieraq mid-diskrezzjoni mogħtija mil-liġi dwar l-għażla ta' liema titolu kellu jittieħed il-gid tagħhom. Huma jgħidu li, minbarra dan, ma teżisti l-ebda politika stabilita li tirregola taħt liema titolu jittieħed gid minn idejn sidu. Fl-aħħarnett, itennu li l-amministrazzjoni pubblika marret lura minn wegħda li kienet saret fil-Parlament fis-sens li qatt aktar ma kien se' jsir teħid taħt titolu ta' pussess u użu jew taħt titolu ta' dominju pubbliku, imma biss b'xiri assolut;

Illi, min-naħa tagħhom, l-intimati jwarrbu dawn l-argumenti tar-rikorrenti u jtennu li hija l-liġi nnifisha⁵⁵ u għal raġunijiet li wieħed jista' jifhimhom li l-Kummissarju intimat jingħata diskrezzjoni dwar l-għażla tat-titolu li taħtu art tista' tkun miksuba, sakemm jintwera li dan ikun sar għal skop pubbliku u huwa fl-interess pubbliku;

Illi wara li l-Qorti qieset sewwa l-provi mressqa u qabblithom mal-konsiderazzjonijiet li għadhom kemm saru, issib li r-rikorrenti garrbu ksur tal-artikolu 14 tal-Konvenzjoni abbinat mal-artikolu 1 tal-Ewwel Protokoll u dan l-aktar minħabba li, filwaqt li ntweru li f'ċirkostanzi li

⁵³ P.A. (Kost) GCD 15.2.2006 fil-kawża fl-ismijiet *Joseph Grech et vs Il-Ministru Responsabbli mill-Familja u s-Solidarjeta' Soċjali et* (konfermata mill-Qorti Kostituzzjonali fid-9.2.2007) li kienet tirrigwarda każ ta' pensjonijiet

⁵⁴ Paġġ. 988 – 9 tal-proċess

⁵⁵ Art. 5 tal-Kap 88

jixxiebhu t-teħid kien ġeneralment taħt titolu ta' xiri assolut jew tal-anqas taħt dominju pubbliku, ma ngħatat l-ebda spjega plawsibbli għaliex fil-każ tal-ġid tar-rikorrenti saret l-għażla ta' teħid b'titolu ta' pussess u użu u, fuq kollox, għaliex iż-żamma taħt dak it-titolu ttawlet għal dak iż-żmien kollu. Kemm hu hekk, kien biss wara li ngħatat is-sentenza mill-Qorti Kostituzzjonali f'Jannar tal-2007 dwar "Palazzo Bonici" li l-Kummissarju intimat reħa dak it-titolu biex bidlu minnufih b'teħid ieħor taħt titolu ta' dominju pubbliku;

Illi għalhekk, il-Qorti ssib li dan l-ilment tar-rikorrenti huwa mistħoqq ukoll;

Illi għal dak li jirrigwarda l-ilment tar-rikorrenti dwar ksur tal-artikolu 6 tal-Konvenzjoni jidher li dan jinbena fuq żewġ ċirkostanzi: l-ewwel hija d-dewmien fl-għeluq tal-proċeduri quddiem il-Bord ta' Arbitraġġ dwar Artijiet u t-tieni hija ċ-ċaħda tal-jedd ta' aċċess quddiem qorti indipendenti u imparzjali biex l-ilment tagħhom jingħata widen;

Illi dwar il-kwestjoni tal-ksur tal-jedd għal smiġħ xieraq minħabba d-dewmien fil-proċeduri quddiem il-Bord ta' Arbitraġġ dwar Artijiet, ingabet il-prova ta' meta nbdew il-proċeduri. Dan kien f'April tal-1976. Intwera wkoll li ffit li xejn imxew 'il quddiem, u dan kemm minħabba li nqalgħu intoppi proċedurali u kif ukoll għal żmien mhux traskurabbli r-rikorrenti naqsu milli jieħdu ħsieb il-proċedura meħtieġa għal-legittimazzjoni tal-atti. Fuq kollox, il-kawżi tħallew *sine die* xi għaxar xhur wara li nfeħu l-kawżi kostituzzjonali (din tal-lum fosthom) u ma reġa' sar xejn aktar fihom;

Illi l-Qorti ssib li r-rikorrenti ma ressqu l-ebda prova f'dan ir-rigward u fis-sewwa qajla irriferew għal dan l-ilment fin-Nota ta' Sottomissjonijiet tagħhom⁵⁶. Fid-dawl ta' din il-qagħda, l-Qorti ma jidhrilhiex li għandha tidħol fi sħarriġ u konsiderazzjonijiet dottrinali li ma jwasslux biex isaħħu l-każ tar-rikorrenti. Kien meħtieġ li jitressqu provi xierqa u

⁵⁶ Sar aċċenn hafif fin-Noti ta' Sottomissjonijiet imressqa fl-atti tal-kawża kostituzzjonali l-oħra (li kopji tagħhom iddaħħlu fl-atti ta' din il-kawża), ara paġġ. 618 u 790 – 5 tal-proċess

konvinċenti min-naħa tar-rikorrenti li mhux biss kien hemm dewmien aktar milli huwa xieraq fit-temm tal-proċeduri mibdija, imma li dak id-dewmien kienu jaħtu għalih l-intimati jew min minnhom. Fin-nuqqas ta' dawk il-provi, l-Qorti ma tistax issib l-ilment tar-rikorrenti bħala mistħoqq;

Illi dwar il-kwestjoni tal-ksur tal-jedd għal smiġħ xieraq minħabba nuqqas ta' jedd ta' aċċess għal qorti biex tidderimi l-kwestjoni, r-rikorrenti hawnhekk ukoll ma jidherx li baqgħu jishqu dwar l-ilment oriġinali tagħhom. Dak l-ilment kien jgħid li minn dak inhar li nħarġet id-Dikjarazzjoni tal-Gvernatur Ġenerali li tgħid li l-ġid tagħhom kien sejjer jittieħed b'titolu ta' pussess u użu, ma kellhom l-ebda aċċess għal rimedju quddiem qorti imparzjali u indipendenti jekk mhux qabel ma jkunu għaddew għaxar snin mid-data li fiha jkun ittieħed il-pussess min-naħa tal-awtorita' kompetenti. Isemmu l-artikolu 19 tal-Kapitolu 88 f'dan ir-rigward;

Illi l-Qorti tqis li minħabba li t-teħid ta' art jew ġid immobbiljari ieħor taħt titolu ta' pussess u użu huwa minnu nnifsu teħid għal żmien l jagħlaq u sakemm ikunu għadhom jippersistu l-ħtiġijiet tal-għan pubbliku f'dak it-teħid, ma jistax jingħad li t-terminu msemmi fl-artikolu 19 joħloq ksur tal-jedd tas-sid li jersaq lejn qorti biex tagħti rimedju. Għall-kuntrarju, il-Qorti tqis li dak l-artikolu jagħti ħarsien lis-sid kontra t-teħid "temporanju" li jibqa' sejjer b'mod indefinit. Jidhrilha wkoll li dak l-artikolu jagħti wkoll rimedju effikaċi lis-sid, fis-sens li jista' jitlob li l-Bord jordna li l-art jew tinxtara jew tittieħed b'dominju pubbliku jew tinħeles fi żmien sena mill-għoti tal-ordni tiegħu;

Illi l-Qorti tqis li ż-żmien ta' għaxar snin li fih ġid jittieħed taħt titolu ta' pussess u użu għal għan pubbliku ma jikkostitwix ksur tal-jedd mogħti lill-Istat li b'liġi jirregola l-kontroll tal-ġid hekk meħud kif maħsub fil-Konvenzjoni, u lanqas jista' jingħad li huwa miżura sproporzjonata bi ħsara tas-sid li ġidu hekk jittieħed;

Illi fil-każ tal-lum, imbagħad, ir-rikorrenti ma jgħidu xejn għaliex minkejja li l-ġid tagħhom ittieħed taħt titolu ta' pussess u użu, naqsu li jinqadew bil-proċedura msemmija

fl-artikolu 19 meta għalqu l-imsemmija għaxar snin (jiġifieri fl-1982) imma dehrilhom li kellhom jistnew erbatax-il sena oħra biex iressqu l-ilment tagħhom f'din il-kawża. Il-Qorti ma jidhrilhiex li l-eżistenza tal-kawżi pendenti quddiem il-Bord tal-Arbitraġġ dwar Artijiet għall-iffissar ta' kera xieraq ta' għarfien kienet ta' xkiel għat-teħid min-naħa tagħhom tal-proċedura maħsuba fl-artikolu 19 tal-Ordinanza. Jiġi għalhekk li l-istess rikorrenti naqsu li jinqadew b'rimedju effettiv li kellhom f'idejhom biex sewwasew il-jedd ċivili tagħhom ikun imħares u definit;

Illi mnħabba f'hekk, lanqas f'dan il-każ ma jidher li l-ilment tar-rikorrenti huwa mistħoqq;

Illi jifdal li l-Qorti tqis **ir-rimedju mistħoqq għall-ksur imġarrab mir-rikorrenti**. Dan qiegħed jingħad għaliex ir-rikorrenti qiegħdin jitolbu li l-Qorti ssib li ż-żamma min-naħa tal-intimati tal-ġid tagħhom b'titolu ta' pussess u użu hija waħda irrita u nulla u qegħdin jitlobu wkoll il-ħlas ta' kumpens għad-danni li huma qegħdin iġarrbu b'din iż-żamma. Diġa' ngħad li, fil-mori tas-smiġħ ta' din il-kawża u f'tit tal-jiem wara li ngħatat is-sentenza mill-Qorti Kostituzzjonali fil-kawża ta' "Palazzo Bonici" f'Jannar tal-2007, il-Kummissarju intimat iddeċieda li ma jibqax iżomm il-ġid tar-rikorrenti b'titolu ta' pussess u użu u, minflok, jieħdu b'titolu ta' dominju pubbliku. Dan ifisser li, sa ċertu punt, l-għan tal-ewwel talba tar-rikorrenti huwa eżawrit għaliex ma għadx fadal x'wieħed jipprovdi dwar id-Dikjarazzjoni presidenzjali li wasslet għal dak it-teħid, liema Dikjarazzjoni tħassret ukoll "*contrario imperio*" bl-istess Dikjarazzjoni li trid li l-istess ġid jittieħed taħt titolu ta' dominju pubbliku;

Illi madankollu, ma jstax jingħad li r-rikorrenti ma jistħoqqilhomx li jingħataw rimedju ieħor minbarra t-tħassir tal-imsemmija Dikjarazzjoni. Il-Qorti temmen li dan kien ikun il-każ ukoll kieku dik id-Dikjarazzjoni tħassret u l-ġid ingħadda lura f'idejhom. F'dan il-każ ma ġarax hekk u r-rikorrenti għadhom xorta waħda ma ħadux lura l-kontroll ta' ħwejjigħom. Dwar dan, diġa' nbdew proċeduri oħrajn mir-rikorrenti u din il-Qorti diġa' ddikjarat li m'hijjex sejra

twessa' l-parametri tar-rikors tal-lum biex tiddelibera dwar dawk l-iżviluppi u viċendi ġudizzjarji;

Illi lanqas ma huwa l-każ li l-Qorti tordna li l-ġid tar-rikorrenti jingħatalhom lura, għaliex b'hekk tkun qiegħda tindañal f'mertu li diġa' qegħdin jistħarrġuh qrati oħrajn fil-kompetenzi diversi tagħhom;

Illi l-Qorti trid ukoll iżzomm quddiem għajnejha żewġ ċirkostanzi riżultanti mill-atti ta' din il-kawża: l-ewwel waħda hi li fil-ġid tar-rikorrenti sar infieq ta' somom kbar ta' fondi pubbliċi li bihom ittejbet ħafna l-kundizzjoni ta' dak il-ġid; it-tieni waħda hija li rriżulta li r-rikorrenti kienu naqsu li jieħdu r-rimedji ġudizzjarji xierqa f'waqthom b'mod li x'aktarx il-kwestjoni ma kenitx twassal għal fejn tinsab illum;

Illi għalhekk jidher li r-rikorrenti għandhom jingħataw danni morali biex jindirizzaw b'xi mod il-ksur tal-jedd imġarrab minnhom, u dan minkejja li huma għad għandhom il-jedd għall-kumpens xieraq taħt il-Kap 88⁵⁷ u wkoll bis-saħħa tal-proċeduri l-oħrajn li huma fetħu kontra l-intimati jekk dawn ikollhom eżitu favorevoli għalihom;

Illi, meħuda ċ-ċirkostanzi kollha hawnhekk imsemmija, l-Qorti jidhrilha li d-danni morali li l-Kummissarju intimat għandu jħallas lir-rikorrenti għandu jkun fis-somma ta' ħamsa u għoxrin elf u tmien mitt euro (€ 25,800);

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' t-talba tar-rikorrenti billi ssib li huma ġarrbu ksur tal-artikolu 1 tal-Ewwel Protokoll tal-Konvenzjoni u tal-artikolu 14 tal-istess Konvenzjoni, abbinat mal-imsemmi artikolu, u dan minħabba u fl-okkażjoni tat-teħid min-naħa tal-intimati tal-ġid tagħhom fi Triq l-Ifran, Valletta, u Triq it-Tejatra l-Qadim, Valletta, u sakemm dam fis-seħħ dak it-teħid; iżda ma ssibx li huma ġarrbu ksur tal-jedd tagħhom għal smiġħ xieraq kif maħsub fl-artikolu 6 tal-Konvenzjoni;

⁵⁷ Ara, Kost. 30.4.2009 fil-kawża fl-ismijiet *Paola Farrugia et vs Kummissarju tal-Artijiet*

Tiċhad it-talba tar-rikorrenti safejn trid li d-dispożizzjonijiet tal-artikolu 19 tal-Ordinanza dwar l-Akkwist ta' Artijiet għal Skopijiet Pubbliċi (Kapitolu 88 tal-Liġijiet ta' Malta) jitqies li jiksru l-imsemmija Konvenzjoni;

Tastjeni milli tagħti ordnijiet dwar id-Dikjarazzjoni tal-Gvernatur Ġenerali tas-26 ta' Settembru, 1972, iadarba l-istess Dikjarazzjoni tħassret b'oħra tat-18 ta' Jannar, 2007;

Tillikwida d-danni morali li għandhom jithallsu lir-rikorrenti għall-ksur ta' jeddijiet fundamentali minnhom imġarrba fis-somma ta' ħamsa u għoxrin elf u tmien mitt euro (€ 25,800); u

Tikkundanna lill-intimati, flimkien u solidalment bejniethom, biex iħallsu lir-rikorrenti l-imsemmija somma likwidata bħala danni morali dovuti lilhom, flimkien mal-**ispejjeż tal-kawża**.

Moqrija

< **Sentenza Finali** >

-----TMIEM-----